



ፍኖተ ዲሞክራሲ የኢትዮጵያ አንድነት ድምጽ Finote Democracy Voice of Ethiopian Unity

Efdpu@aol.com

www.Finote.org

በፍኖተ ዲሞክራሲ የኢትዮጵያ አንድነት ራዲዮ
በ ጥር 14 ቀን 2011 ዓም የተላለፈ ሐተታ

አቅጣጫውና ግብን ያላወቀ ለውጥ ከንቱ ነው

በሀገራችን ለመሰረታዊ ለውጥ ሲካሄድ የነበረው ሕዝባዊ ተደናቅፎ በባእዳን ድጋፍ የይስሙላ ለውጥ ሂደት ከተጀመረ ወራትን አስቆጥሯል። ሕዝብ የሚጠበቀውን ጉጉትና ፍላጎት ለሚሟላት ገና አልተሳካለትም ብሎ መደምደሙ ምክንያታዊ ነው ማለት ግን ይከብዳል። ዘመናትን ያስቆጠሩ ሀገራዊ ችግሮችን በወራት ቀርቶ በዐመታት ለማስወገድ ፤ የበርካታ ኃይሎችንና የመላውን ህዝብ ትብብርንና ንቁ ተሳትፎን ይጠይቃል። ሕዝባዊና ዲሞክራሲያዊ ተቋማትን መገንባት ከወሳኞቹ ጉዳዮች የመጀመሪያውን ረድፍ ይይዛሉ። እነኝህን ሁሉ በግምት ወስጥ ማስገባት ለሚታሰበው ዐላማ ስኬታማነት ዋስትና ይሆናሉ። ከሁሉ በፊት ግን የዲሞክራሲ ግንባታ የቅድሚያ ቅድሚያ ጉዳይ ሊሆን ይገባል። እነኝህን ወሳኝ ጉዳዮች ታሳቢ አድርጎ መንቀሳቀስ አማራጭ አይኖረውም።

የዲሞክራሲን መሠረት መጣል ተሳትፎንና ድጋፍን የሚያረጋግጥ ሲሆን የሕዝብ ሙሉ ተሳትፎ ውጤት ሊያስመዘግብ የሚችለው ደግሞ፤ ዲሞክራሲያዊ ተቋማቱ ነፃና ገለልተኛ ሆነው ሲመሰረቱ ብቻ ነው። ህዝብን መሰረት ያደረገ ስር ነቀል ለውጥ እንዲመጣ ከተፈተለገ ደግሞ የወደፊቱን አቅጣጫ ሊያመላክት የሚችል በግድ አቅጣጫና ግብን መቀየስና በተግባር መተርጎም ያስፈልጋል። ይኸ ጉዳይ ፤ አከራካሪ ሊሆን አይችልም።

አቅጣጫና ግብን ለመቀየስ ደግሞ የሀገሪቱን ነባራዊ ሁኔታ በሚገባ መረዳትን ይጠይቃል። ይህ መኖር አለበት ስንል ህዝብ የሰልጣን ምንጭ የሚሆንበትን ዓላማ በግልጽ አስቀምጦ ወደ ግቡ የሚወስዱትን ሂደቶች እየተቆጣጠሩ ዘላቂ ግቡ እውን እንዲሆን ማድረግ ነው። እንዲህ ዓይነቱ ሁኔታ አሁን ለህዝብ ግልጽ ሆኖ ይታያል ማለት አይቻልም።

የሀገሪቱን ሁለንተናዊ ችግሮች በቅጡ ያልተገነዘበ ማነኛውም ኃይል፤ የስር ነቀል ለውጥ ሂደትን መቀበል ይቸግረዋል። ውስብስብ የሆነውን የሀገሪቱን ችግር ሳይረዱ ፤ መፍትሄ ማግኘት ያስቸግራል። በዚህ ምክንያት ነው ያገራችንን ችግር ለመፍታት ያልተቻለው። ሕዝባዊው ለውጥ ፤ የተሳካለትን የሽግግር ጉዞ እንዳይራመድ መሰናክል የገጠመውም አንደኛው ምክንያት፤ ይኸ ይመስላል። የሀገሪቱ ችግሮች፤ ድርብ ድርብ ፤ ውስብስብና ውጥንቅጥ፤ ጥልፍልፍና መላ ቅጡ የጠፋበት ነው። የመፍትሄው ፍለጋ ሂደት፤ በሆይ ሆይና በውቂው -ደብልቂ ፤ በግርግር፤ በያዘው- ልቀቀውና በመደነባበር የሚፈታ አይደለም። በረጋ መንፈስ፤ አስተውሎና አርቆ በማሰብ ሊስተናገድ ይገባል። የሰከነ አዕምሮን አንግቦ መንቀሳቀስ፤ ዘለቄታው የተሳካ ይሆናል። እወደድ ባይነት ብቻውን ሩቅ ምዕራፍ አያስኬድም።

የህዝብን ፍላጎትና ጥያቄ ማስተናገድ የሚቻለው ፤ በህዝብ ወገንተኝነት እንጅ፤ ህዝብኝነት (ፖፕሊስት) በመሆን አይደለም። በመፈክር ንባቤ ሀገር አይገነገም። በአደባባይ ጠርሙስ በመሰበር የሕዝብን ልቦና አዕምሮ ማስተናገድ

አንዳልተቻለ ካለፈ ታሪክ መማር ይገባል ። ሀገርና ሕዝብ አደጋ ላይ ሲወድቁ ፤ እግሬ አውጭኝ ብሎ በአሳፋሪ ሁኔታ መሸሽ ፤ ለተተኪው ትውልድ አንገት ሰባሪ ታሪክን ጥሎ ማለፍ እንጅ ፤ መልካም ቅርስ አይሆንም። ህዝብና መንግሥት፤ አንድ ካካል አንድ አምሳል ሆነው ካልተሰለፉ፤ ሀገር ባለቤት ታጣለች። ባለቤት ያጣ ሕዝብና ሀገር የማንም መጫወቻ ሆኖ ይቀራል። የዛሬይቷ ሀገራችን በዚህ ሁኔታ ላይ ትገኛለች ብሎ መደምደም ከዕውነት የራቀ አይደለም ።

ኢትዮጵያ እንደ ሀገር በርካታ ውስብስብ ችግሮች ተደቅነውባታል

አንደኛ ነገር ፤ ዜጎቿ እንደ ዜግነት ክብርና ምልዑነት ሳይሆን ፤ በዘርና በቋንቋ፤ ፍርክስካሽ ተመድበው እንዲታዩ በመሆናቸው ነው ። ይኸም ሁኔታ ዜግነታቸው ብቻ ሳይሆን፤ ሰብዕናቸውንም ጭምር አዋርዶታል ።

ሁለተኛ ነገር ፤ መልክዓ ምድሯ፤ በምልዑነት ሳይሆን፤ በፍርክሥክሥነት / በክልልነት ተጨማሪ እንድትታይ ተደርጋለች ። አዲሱ ትውልድ፤ ሀገሩን የሚያያት ፤ በኢትዮጵያነቷ ሳይሆን ፤ በፍራክሽን ሂሳብ አግባብነት ሆኗል ። ኢትዮጵያ ተብላ ትጠራ አትጠራ፤ ኢትዮጵያ ትኑር/ አትኑር ደንታ አንዳይሰጠው ሆኖ እንዲያድግ እየተደረገ ትውልድ ሆኗል ። ክልል፤ ለአንድ ሀገር ዜጎች መኖሪያ ሳይሆን ፤ ለክብት ግጦሽ ማሰማሪያ፤ መናሃሪያና ማነሪያ ቦታ ነው ። ሀገር እንደ ሀገር ፤ መቆጠሯ እየቀረ፤ በየክልሉ ተኮድኩዳና ፤ ተደይና እንድትቀር ተፈርዶባታል ። ይኸንን ያደረጉት ባለ ስንኩል አዕምሮዎቹ የዘረኛ አገዛዝ አራማጆች ወያኔዎቹ ናቸው ። አሁን ግን፤ በሕዝባዊው ዓመፅ ዋጋቸውን እየከፈሉ በመክሰም ሂደት ውስጥ ይገኛሉ ። ለዚህም፤ ወጣቱ ትውልድ ምስጋና ይድረሰው ! **ከባድ መሥዋዕት ከፍሏልና !**

ሦስተኛ ነገር ፤ መንግሥት የሚባለውን መስፈርት የሚያሟላም ሆነ ሥልጣኑን ከህዝብ የተቀበለ ተቋም በሀገሪቱ ውስጥ የለም ። ህጋዊነትም የሕዝብ ተቀባይነት ያለው ኃይል የለም። ሀገሪቱን እንደ ሀገር ፤ ዳር ድንበሯም ፤ የግዛት ልዋላዊነትም ሆነ ዜጎቿንም እንደ ዜጎች፤አዋጎና አስከብሮ ያለ መንግሥታዊ ተቋም ይታያል ለማለት አያስደፍርም።

ኢትዮጵያ እንደ ሀገር መቀጥል እንዳትችል ያደረጓት ዘረኞች ጥንታዊቷንና ታሪካዊነቷን እንደ ሀገር እያጠፉ ፤ ወደ ዘመነ- መሳፍንት የጉልት መንደር እንድትገባ ለማድረግ እየተወራጩ ይገኛሉ ። የጦር አበጋዞችና ያካባቢ ታጣቂ ነፍጠኞች የየግላቸውን ግዛትና የአገዛዝ ሥርዓት እያሰፈኑ የአገሪቱን ህልውና አደጋ ውስጥ እንዲወድቅ በማድረግ ላይ ናቸው። አገሪቱ በአሁኑ ወቅት ብዙሃን ባለነፍጥ ወጠጤዎች የሚደነፉባት መሬት በመሆኗ ፤ ማን እንደሚቆጣጠራትና ወደ የትስ አቅጣጫ እንደምትሄድ እንኳ ማንም ወገን ሊያውቅ ከማይቻልበት ደረጃ ተደርሷል ። አካሄዱ፤ ፍኖተ- ካርታ (ሮድ ማፕ) ስለሌለው፤ ህዝብ ግራ ተጋብቷል። የባሰ እንዳይመጣ ከመጨነቅ ሌላ ምርጫ አጥቷል ።

" ለኢትዮጵያ ሕዝብ፤ የአንድ መቶ ዐመት የቤት ሥራ እንሰጠዋለን። " ብለው ያሰቡት ዕቅድ በተግባር እየታየ ነው። ይህንን ትንቢት በተግባር ለመፈፀም አሁን ሥልጣኑን የተረከበው የአገዛዝ ቡድን፤ አውቆም ይሁን ሳያውቀው ሀላፊነቱን ወስዷል። በእነርሱ አመለካከት፤ ኢትዮጵያን ማዘመን ማለት፤ ወደ 18ተኛው ክፍለ ዘመን እንደ ነበረችበት የጨለማ ዘመን የኋላ ዙር ጉዞ ማስኬድ ሆኗል። ሀገርን እንደ ኩባት ጠፍጥፎ መስራት ቀላል የሚመስላቸው የዘረኛ አገዛዝ አራማጆች ፤ በቀላሉ በማይበጣጠሰውና በብዙ ክርና ማግ የተዋሃደውን የህዝብ አንድነት ለማፍረስ ላለፉት ሃያ ሰባት ዐመታት ሞክረው ነበር። ሳይሳካላቸው ቀርቶ፤ እነርሱም ፤ እንደ ዮዲት ጉዲት ፤ እንደ ግራኝ መሃመድና እንደ ደርቡሾች መና ሆነው ቀርተዋል።

አሁን በሥልጣን ላይ የሚገኙት የወያኔ ቅሪቶች፤ " ከታሪክ ያልተማረ፤ ራሱን ሲረግም ይኖራል " እየህነባቸው ነው። በስልጣን ላይ ያሉት አዲሶቹ ሹሞች የሽግግር ስምሪት አቅጣጫ ለመስጠትና ሕዝባዊው ኃይል እንዲያገኝና የታሰበውንም ግብ እንዲመታ ለማድረግ መሠረታዊ የሆነ የሥርዓት ለውጥ የሚገኝበትን ሁኔታ ከማመቻቸት ይልቅ በጥገና ለውጥና ፤ በአዝጋሚና ተንቋቋሚ ማጥ ውስጥ እየዳከሩ ይገኛሉ።

ዘሮ ዘሮ፤ ለዘላቂ ሰላምም ሆነ ለአስተማማኝ የለውጥ ሂደት የሚከተሉት ጉዳዮች መረጋግጥ ተፈጥሯዊ ነው ተብሎ ይታመናል።

1ኛ. ሀገራችን መሠረታዊ የሆነ የሥርዓት ለውጥ እንጅ የጥገና ለውጥ አያስፈልጋትም። አሁን ላለው ሀገራዊ ችግር መንስዔው ፤ በውሸት ትርክትና በቋንቋ ላይ የተመሰረተው ህገመንግሥት ተብየው የወያኔ ፕሮግራም ሰነድ ነው። ይኸ ህገ መንግሥት ላንዴና ለመጨረሻው ወወገድ አለበት። አሁን በየቦታው የሚካሄደው የእርስ በእርስ የዜጎች ፍጅት ፤ መሠረታዊ ምክንያቱ ወያኔ የፈጠረው የክልል አገዛዝ ነው። ይህ ጠንቅ ደግሞ በዘር ላይ የተገነባው ህገመንግሥቱ የፈጠረው በመሆኑ፤ እርሱ ካልተወገደ በቀር ፤ ዜጎች በሰላም አብረው እንደወትሯቸው ለመኖር አይችሉም።

2ኛ. መርዘኛውን ህገመንግሥት የቀረፀው ይኸ ጠንቀኛ ዘረኛው ሥርዓት በመሆኑ፤ እንደ ሥርዓት፤ እስከ ጣጣው ካልተወገደ፤ ስር የሰደደው የሀገሪቱ ችግር ይወገዳል ማለት ዘበት ነው። በመሆኑም፤ መሠረታዊ የሥርዓት ለውጥ እንጅ፤ ለጥገና ለውጥ ጊዜና ሃብት ማባከን የኢትዮጵያን ሕዝብ እንደመክዳት ይቆጠራል።

3ኛ. በሀገሪቱ ሰላምና መረጋጋት መምጣት የሚችለው፤ በየደረጃቸው ቅደም- ተከተል ፤ ሦስት ጉዳዮች ዕውን ሲሆኑ ብቻ ነው። እነርሱም ፡-----

- ሀ. ዲሞክራሲ በመላው ሀገሪቱ ሲስፍና ዜጎቿም ያለቅድመ ሁኔታ ተጠቃሚና ሙሉ ተሳታፊ ሲሆኑ ነው።
- ለ. የሽግግር ወቅት ፤ ከሙሉ ኃላፊነቱና ግዴታው፤ ተግባሩና ዕድሜው በህዝብ ስምምነት ህጋዊነቱ ተረጋግጦ ሲታወቅ ነው።
- ሐ. የሀገሪቱ ዜጎች፤ በወኪሎቻቸው አማካኝነት የተዘጋጀውን የሕገመንግሥት ረቂቅ ፤ በሕዝብ-ውሳኔ (ረፈረንደም) ከጸደቀ በኋላ ፤ በዜጎች ቀጥታ ተሳትፎ በሚመጣ ምርጫ፤ ዲሞክራቲክ መንግሥት ሲቋቋም ብቻ ነው።

ኢትዮጵያ ሀገራችን፤ ከላይ በቅደም ተከተል በሰፈሩት ሂደቶች ካላለፈች በስተቀር ፤ በጥግና ለውጥ ዘላቂ ሰላምና መረጋጋት ፤ ታገኛለች ተብሎ አይታሰብም ። ለዘላቂ ሰላምና መረጋጋት፤ ይህንንም ዕውን ለማድረግ የሚያስችለውን መሠረታዊ ለውጥ ከሚፈልጉ ጋር ተባብሮ ለመስራት ጥሪያችንን እናስተላልፋለን ። በሌሎች ድግስ ሄዶ ፍርፋሪ መጠየቅ፤ ቡኩርናን ፤ በጭብጥ ምስር መለወጥ ስለሚሆንብን ፤ያንን አናደርገውም! የምንታገልበት መርሆም አይፈቅድም !

ኢትዮጵያ ለዘላለም ትኖራለች !
ጸረ ወያኔ ጸረ ኢሕአዴግ ትግላችን ተፋፍሞ ይቀጥል !!